

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးမှ
ဝန်ထမ်းများအားလုံးသို့ (၂၀၁၈)ခုနှစ်အတွက် နှစ်သစ်ကူး နှုတ်ခွန်းဆက်လွှာနှင့် နှစ်သစ်တွင်
ဆက်လက်ဆောင်ရွက်မည့် ရှေ့လုပ်ငန်းစဉ်များ ပေးပို့ခြင်း

ကျန်းမာရေးနှင့်အားကစားဝန်ကြီးဌာန၊ နေပြည်တော်။

၂၀၁၈ ခုနှစ်၊ ဇန်နဝါရီလ ၂ ရက်

- နှစ်သစ်ကူးအခါသမယမှာ ကျန်းမာရေးနှင့်အားကစားဝန်ကြီးဌာနမှ အရာထမ်း၊ အမှုထမ်းများအားလုံး စိတ်ဓါတ်ချမ်းသာခြင်း၊ ကိုယ်၏ကျန်းမာခြင်းနဲ့ ပြည့်စုံပါစေကြောင်း ဆုတောင်းမေတ္တာ ပို့သအပ်ပါတယ်။
- ပြည်သူများကို ထိရောက်တဲ့ ကျန်းမာရေးဝန်ဆောင်မှုကို ပေးနိုင်ရန်အတွက် ကျွန်တော်တို့ ကျန်းမာရေးနှင့်အားကစားဝန်ကြီးဌာနမှ ဝန်ထမ်းများဟာလည်း ကျန်းမာရေးနှင့် ပြည့်စုံဖို့ လိုအပ်ပါတယ်။ ဒါကြောင့် ကျန်းမာရေးနှင့်ညီညွတ်သော အစားအသောက်များကို ပုံမှန်စားသုံးပြီး ပုံမှန်ကိုယ်လက်လှုပ်ရှားမှုများကိုလည်း တတ်နိုင်သမျှ ပြုလုပ်ပါရန်နှင့် ကျန်းမာရေးအတွက် အမြဲသတိပြုပြီး ဆောင်ရွက်စေလိုပါတယ်။
- (၂၀၁၇-၂၀၁၈)ခုနှစ်အတွင်း ရရှိထားသော ဘဏ္ဍာငွေအင်အား၊ လူအင်အား၊ ပစ္စည်းအင်အားများကို မူတည်ပြီး လုပ်ငန်းများကို ဉာဏ်စွမ်းရှိသရွေ့၊ ကိုယ်စွမ်းရှိသရွေ့ ပြည်သူတို့ရဲ့ ကျန်းမာရေးနှင့်အားကစားကဏ္ဍအတွက် ဆောင်ရွက်ပေးခဲ့မှုများကို ပြုလုပ်ပေးခဲ့တဲ့ ဝန်ထမ်းများအားလုံးကို အထူးကျေးဇူးတင်ပါတယ်။ ဂုဏ်လည်းယူပါတယ်။ ဆက်လက်ပြီးတော့လည်း အခုကဲ့သို့ ဆောင်ရွက်ပေးကြပါဖို့ကိုလည်း တိုက်တွန်းအပ်ပါတယ်။
- ကျွန်တော်တို့နိုင်ငံဟာ ချမ်းသာကြွယ်ဝတဲ့ နိုင်ငံမဟုတ်တဲ့အတွက်ကြောင့် နိုင်ငံတော်မှ ပေးအပ်တဲ့ ဘဏ္ဍာငွေများကို အတတ်နိုင်ဆုံး အလေအလွင့် နည်းပါးစေရန်၊ သုံးသင့်တဲ့ နေရာမှာသာ သုံးမိစေရန်၊ သက်ဆိုင်ရာတိုင်းဒေသကြီး/ ပြည်နယ်ဦးစီးမှူးများနဲ့ ဗဟိုမှတာဝန်ရှိသူအသီးသီး စုပေါင်းညီညာဆွေးနွေးတိုင်ပင်ကာ ဆက်လက်ဆောင်ရွက်ကြဖို့ အတွက်လည်း တိုက်တွန်းလိုပါတယ်။
- ကျွန်တော်တို့အနေနဲ့ (၂၀၁၈-၂၀၁၉)ခုနှစ်မှာ အောက်ပါလုပ်ငန်းများကို အဓိကထားပြီး ဆောင်ရွက်သွားမယ်လို့ ဆုံးဖြတ်ထားပါတယ် -

- (၁) ဆေးရုံ၊ ဆေးခန်းများ အသစ်ဆောက်လုပ်ခြင်းကို ခေတ္တဆိုင်းငံ့လျော့ချထားပါမယ်။ ဆောက်လက်စ ဆေးရုံ၊ ဆေးခန်းများကိုမူ ဆက်လက် ရန်ပုံငွေခွဲဝေ ချထား

ဆောင်ရွက်ပါမယ်။ နိုင်ငံတော်မှ ခွဲဝေချထားပေးတဲ့ ကျန်ရှိသော ဆောက်လုပ်ရေး ကိစ္စဆိုင်ရာ ရန်ပုံငွေများကို တစ်ပြည်လုံးရှိ တိုင်းဒေသကြီး/ ပြည်နယ်အသီးသီး မှာ ဝန်ထမ်းအိမ်ရာများကို ဦးစားပေး အစီအစဉ်အလိုက် အမြန်ဆုံး ဆက်လက် တည်ဆောက်သွားမှာ ဖြစ်ပါတယ်။ ဒီဆောက်လုပ်ရေး ကိစ္စများကို သက်ဆိုင်ရာ တိုင်းဒေသကြီး/ပြည်နယ် အစိုးရအဖွဲ့များနှင့် ဆောက်လုပ်ရေးဝန်ကြီးဌာနတို့ကို အကူအညီတောင်းခံ ဆောက်လုပ်ပါမယ်။

- (၂) လုပ်ငန်းခွင်တွင် ပြဿနာတစ်စုံတစ်ရာ ပေါ်ပေါက်ပါက နိုင်ငံ့ဝန်ထမ်း ဆေးဘက် ဆိုင်ရာပုဂ္ဂိုလ်များကို အကာအကွယ်ပေးရေးအဖွဲ့ကို ပြင်ဆင်ဖွဲ့စည်းပြီးဖြစ်၍ ၎င်းအဖွဲ့မှ အထူးအလေးအနက်ထားပြီး ကိစ္စပြီးဆုံးတဲ့အထိ ကူညီပံ့ပိုးပေးသွား မှာ ဖြစ်ပါတယ်။
- (၃) ကျန်းမာရေးစောင့်ရှောက်မှုစနစ်ကြီး (Health Care Delivery System)တွင် ပါဝင်တဲ့ စနစ်ငယ် (Sub System)များရဲ့ ဖွံ့ဖြိုးတိုးတက်မှုအတွက် စနစ်တကျ ဆက်လက်အားဖြည့်ကာ ဆောင်ရွက်သွားမှာ ဖြစ်ပါတယ်။
- (၄) ဆေးနှင့်ဆေးပစ္စည်းတွေ ဝယ်ယူခြင်းစနစ်ကိုလည်းကောင်း၊ ဆေးဝါးများ မှာယူ တောင်းခံခြင်းစနစ် (Indent System)ကိုလည်းကောင်း အခုထက် ပိုမိုပီပြင်ပြီး အလေအလွင့်နည်း၍ ဆေးနှင့်ဆေးပစ္စည်းများကို ပြတ်လပ်ခြင်းမရှိမီ ကြိုတင် မှာယူတတ်စေရန်နှင့် အချိန်နဲ့တစ်ပြေးညီ ရရှိစေရေးအတွက် ထောက်ပံ့ပို့ဆောင် ပေးနိုင်ရန်တို့ကို ဆက်လက်ဆောင်ရွက်မှာ ဖြစ်ပါတယ်။
- (၅) Clinical Domain တွင် ပါဝင်တဲ့ ဆေးလက်တွေ့ပညာဘာသာရပ် အသီးသီးရဲ့ တိုးတက်မှုအတွက် သက်ဆိုင်ရာ ပါမောက္ခ/ဌာနမှူးများ၊ တွဲဖက် ပါမောက္ခများနှင့် (၂၀၁၈)ခုနှစ်၊ ဇန်နဝါရီလ၊ ဖေဖော်ဝါရီလနှင့် မတ်လအတွင်းမှာ ဘာသာရပ် အလိုက် အပြီးတွေ့ဆုံဆွေးနွေးပြီး ပံ့ပိုးမှုများကို အထူးဆောင်ရွက်မှာ ဖြစ်ပါတယ်။
- (၆) ခုတင်(၂၀၀)နဲ့အထက် ဆေးရုံကြီးများမှာ အရည်အသွေးပြည့်မီပြီး ဈေးနှုန်း မှန်ကန်စွာ ရောင်းချပေးတဲ့ ဆေးဆိုင်၊ ဆေးရုံဝန်ထမ်းများနှင့် လူနာများရဲ့ မိသားစုများ ဈေးနှုန်းသက်သာစွာ ဝယ်ယူရရှိနိုင်မယ့် စားသောက်ဆိုင်ငယ်၊ အထွေထွေပစ္စည်းများ အလွယ်တကူ ဝယ်ယူရရှိနိုင်မယ့် စတိုးဆိုင်ငယ် (Convenience Store)များကို ဆက်လက်တိုးချဲ့ ဖွင့်လှစ်ပေးနိုင်ရန် ဆောင်ရွက်

လျက်ရှိပြီး ဆေးရုံရှိ အခပေးလူနာဆောင်များမှရရှိတဲ့ အခကြေးငွေ အများစုကို ဆေးရုံဝန်ထမ်းများရဲ့ ဝန်ထမ်းသက်သာ ချောင်ချိရေးအတွက် ပြန်လည် ထောက်ပံ့ပေးနိုင်ရေး ကိစ္စရပ်များအတွက် ဆောင်ရွက်သွားမှာ ဖြစ်တဲ့အပြင် ဆေးရုံနှင့် ဆေးရုံပတ်ဝန်းကျင် သန့်ရှင်းရေးနှင့် လုံခြုံရေးဆိုင်ရာ ကိစ္စရပ်များကို ကန်ထရိုက်စနစ်နဲ့ ဆောင်ရွက်နိုင်ရေးကို ဆက်လက် တိုးချဲ့ဆောင်ရွက်သွားမှာ ဖြစ်ပါတယ်။

- (၇) ဘက်စုံပူးပေါင်းသင်ရိုးညွှန်းတမ်း (Integrated Curriculum) ကို အသုံးပြုပြီး ဆေးတက္ကသိုလ်များမှာ သင်ကြားပေးနိုင်ရေးအတွက် ဆောင်ရွက်လျက်ရှိရာ Technical Advisory Group (Clinical Domain)၊ ဆေးတက္ကသိုလ် (၅)ခုမှ ပါမောက္ခချုပ်များ၊ ပါမောက္ခ/ဌာနမှူးများ၊ ပါမောက္ခများပါဝင်သော အဖွဲ့နှင့် ပူးပေါင်းဆောင်ရွက်လျက်ရှိပြီး (၂၀၁၈) ခုနှစ်၊ ဒီဇင်ဘာလတွင် စတင်ပြီး ဆေးတက္ကသိုလ် ဝင်ရောက်မည့် ကျောင်းသား /ကျောင်းသူများအား စတင် သင်ကြားပေးနိုင်ရန် ဆောင်ရွက်ပါမယ်။
- (၈) ပြည်သူ့ကျန်းမာရေးဦးစီးဌာနနှင့် ကုသရေးဦးစီးဌာနတို့ ပြန်လည်ပူးပေါင်းပြီး ပြည်သူ့ကျန်းမာရေးလုပ်ငန်းများနှင့် ကုသရေးလုပ်ငန်းများ တစ်စိတ်တစ်ဝမ်း၊ တစ်သွေးတစ်သားတည်း ပြန်လည်ပူးပေါင်း ဆောင်ရွက်နိုင်ရန်အတွက် ဆောင်ရွက်ရမယ့် လုပ်ငန်းစဉ်အဆင့်ဆင့်ကို ဆောင်ရွက်လျက်ရှိပြီး အပြီးသတ် လုပ်ငန်းစဉ်များကို အမြန်ဆုံး ပြီးမြောက်စေရန် ဆက်လက်ဆောင်ရွက်မှာ ဖြစ်ပါတယ်။
- (၉) ပြည်သူ့ကျန်းမာရေးပညာမဟာဘွဲ့ (MPH)နှင့် ဆေးရုံအုပ်ချုပ်မှုပညာမဟာဘွဲ့ (MHA)ဘွဲ့များရဲ့ သင်ရိုးညွှန်းတမ်းနှင့် သင်ကြားပုံနည်းစနစ်ကို လုံးဝပြုပြင် ပြောင်းလဲပြီး ပြည်သူများအတွက် အရည်အချင်းပြည့်ဝတဲ့ ပြည်သူ့ကျန်းမာရေး ပညာရှင်များနှင့် ဆေးရုံအုပ်ချုပ်မှုပညာရှင်များ ထွက်ပေါ်လာစေရန် ဆက်လက် ဆောင်ရွက်သွားမှာ ဖြစ်ပါတယ်။
- (၁၀) ကျန်းမာရေးလူ့စွမ်းအား အရင်းအမြစ်ဆိုင်ရာ ကွန်ပျူတာစနစ် (HRH Computerized System)ကို ဆောင်ရွက်နေတာ ပြီးစီးလုပြီဖြစ်ပြီး အဲဒီစနစ် ပြီးစီးပါက ဝန်ထမ်းများ နေရာပြောင်းရွှေ့ခြင်း/ ရာထူးတိုးခြင်း (Transfer /

Promotion) ဆိုင်ရာကိစ္စရပ်များတွင် အခုထက် ပိုမိုတိကျပြီး ပွင့်လင်း မြင်သာ လာစေရန် အပြီးသတ် ဆက်လက်ဆောင်ရွက်မှာ ဖြစ်ပါတယ်။

- (၁၁) ဝန်ထမ်းများရဲ့ Capacity, Capability, Caliber နှင့် အရည်အသွေး မြင့်မားရေး အတွက် နိုင်ငံတကာသို့ ပိုမိုစေလွှတ်ပြီး ပြည်တွင်းမှာလည်း သင်တန်းများပေး ခြင်းကို ပိုမိုပြုလုပ်ပေးသွားမှာ ဖြစ်ပါတယ်။ နိုင်ငံတကာသို့ စေလွှတ်ရန်အတွက် ကမ္ဘာ့ကျန်းမာရေးအဖွဲ့ ရန်ပုံငွေကို အများဆုံး အသုံးပြုခြင်းအပြင် နိုင်ငံတော် ဘဏ္ဍာငွေနဲ့လည်း ထောက်ပံ့စေလွှတ်မှာ ဖြစ်ပါတယ်။
- (၁၂) ဝန်ထမ်းများရဲ့ သက်သာချောင်ချိရေးနှင့် လုပ်ငန်းခွင်တွင် လုံခြုံစိတ်ချရပြီး လုပ်ငန်းခွင်တွင်း ပျော်ရွှင်စွာလုပ်ကိုင်နိုင်ရေး (Enabling Working Environment) အတွက် ဆောင်ရွက်လျက်ရှိရာ အခုထက် ပိုမိုပီပြင်စေရန် ဆောင်ရွက်မှာ ဖြစ်ပါ တယ်။
- (၁၃) နိုင်ငံတော်အစိုးရဲ့ ပံ့ပိုးမှုနဲ့ သုတေသနရန်ပုံငွေ ကျပ်သန်း (၁,၀၀၀)ကို (၂၀၁၇-၂၀၁၈)ခု၊ ဘဏ္ဍာနှစ်မှာ ရန်ပုံငွေ ခွဲဝေချထားပေးနိုင်ခဲ့ပြီး (၂၀၁၈-၂၀၁၉)ခု၊ ဘဏ္ဍာနှစ်မှာ သုတေသနရန်ပုံငွေ ကျပ်သန်း (၂,၀၀၀)အထိ ခွဲဝေချထားပေးနိုင် ရန် ဆောင်ရွက်မှာ ဖြစ်ပါတယ်။ သုတေသနလုပ်ငန်းများကို ဆောင်ရွက်ရာတွင် ကုန်ကျစရိတ်များပြီး အချိန်တိုအတွင်း လက်တွေ့အကျိုး ရလဒ်ရရှိရန် ခက်ခဲတဲ့ (Basic Research)များကို ပြုလုပ်ခြင်းထက် ပြည်သူ့ကျန်းမာရေး၊ ကုသရေး၊ တိုင်းရင်းဆေး၊ အားကစား စသဖြင့် လုပ်ငန်းများတွင် လက်တွေ့ပြန်လည် အသုံးပြုနိုင်မယ့် သုတေသန (Implementation Research / Operational Research) များကို ပိုမိုပြုလုပ်မှာ ဖြစ်ပါတယ်။
- (၁၄) ဝန်ကြီးဌာနအတွင်းတွင် ဗဟိုမှ တိုင်းဒေသကြီး/ပြည်နယ်၊ မြို့နယ်၊ တိုက်နယ် အထိ အဆင့်ဆင့်နှင့် ဦးစီးဌာနအချင်းချင်း ဆက်သွယ်ရေးလမ်းကြောင်းများ ပိုမို ချောမွေ့ကောင်းမွန်စေရန်၊ သတင်းအချက်အလက်များ ပိုမိုလုံခြုံစိတ်ချရစေရန် နှင့် အချိန်နဲ့တပြေးညီ အပြန်အလှန် ဆက်သွယ်ဆောင်ရွက်နိုင်ရန်အတွက် mail.mohs.gov.mm အီးမေးလ် Server ကို ထူထောင်ပြီးဖြစ်တဲ့အတွက် အီးမေးလ်နဲ့ ဆက်သွယ်နိုင်မယ့်အပြင် Electronic Document Management

System ကို မကြာခင်ကာလမှာ စတင်အကောင်အထည်ဖော် ဆောင်ရွက်မှာ ဖြစ်ပါတယ်။

- (၁၅) ပြည်သူများရဲ့ ကျန်းမာရေးအသိပညာမြှင့်တင်ရန်အတွက်ကို အထူးဦးစားပေးပြီး ဆောင်ရွက်လျက်ရှိရာ အခုထက် ပိုမိုပီပြင်အောင် ကြိုးပမ်းဆောင်ရွက်သွားမှာ ဖြစ်ပါတယ်။ ကျန်းမာရေးဆိုင်ရာ စံပြုအချက်အလက်များ စာအုပ်ကို အခြေခံ ကျန်းမာရေးဝန်ထမ်းများအားလုံး၊ အခြားသက်ဆိုင်သူများနှင့် နီးနွယ်ဝန်ကြီး ဌာနများကိုလည်း ဖြန့်ဝေလျက်ရှိပြီး (၂၀၁၈)ခုနှစ်၊ နှစ်ဆန်းပိုင်းမှာ အားလုံး လက်ဝယ်သို့ အရောက်ပို့ပေးနိုင်မှာ ဖြစ်ပါတယ်။ ဒါ့အပြင် အဲဒီစာအုပ်ကို အလွယ် တကူ သယ်ဆောင်အသုံးပြုနိုင်ရန်အတွက် Tablet များတွင် ထည့်သွင်းဖြန့်ဝေ ပေးနိုင်ရေးအတွက်လည်း ဆောင်ရွက်လျက်ရှိရာ (၂၀၁၈-၂၀၁၉)ခုနှစ်တွင် ဦးစား ပေး အစီအစဉ်အလိုက် Tablet များကို ဖြန့်ဝေပေးသွားမှာ ဖြစ်ပါတယ်။
- (၁၆) ကျွန်တော်တို့ရဲ့ ဆောင်ရွက်ချက်များ ပိုမိုပီပြင်တိုးတက်စေရန်အတွက် လုပ်ငန်း ဆန်းစစ်လေ့လာခြင်းနှင့် ပြန်လည်သုံးသပ်ခြင်း (Monitoring and Evaluation) လုပ်ငန်းများကိုလည်း အခုထက်ပိုမို ဆောင်ရွက်မှာ ဖြစ်ပါတယ်။
- (၁၇) ကုလသမဂ္ဂ အဖွဲ့အစည်းများ (UN Agencies)၊ WHO၊ JICA၊ UNFPA၊ UNOPS၊ WFP၊ Global Fund၊ 3MDG၊ USAID၊ World Bank၊ ADB အစရှိတဲ့ အဖွဲ့များ၊ INGO၊ NGO အဖွဲ့များနဲ့လည်း အခုထက်ပိုမိုပြီး ထိရောက်စွာ စနစ်တကျ လက်တွဲဆောင်ရွက်သွားမှာ ဖြစ်ပါတယ်။
- (၁၈) Private Public Partnership ကိုလည်း အခုထက် ပိုမိုပူးပေါင်းဆောင်ရွက်မှာ ဖြစ်ပါတယ်။
- (၁၉) ကျွန်တော်တို့ ဝန်ထမ်းများရဲ့ Career Ladder တိုးတက်မှုကိုလည်း စနစ်ကျစွာ စည်းကမ်းဘောင်များအတွင်းမှ အတတ်နိုင်ဆုံး ဖြည့်ဆည်းဆောင်ရွက်မှာ ဖြစ်ပါတယ်။
- (၂၀) ပြည်သူအများ နေ့စဉ်ပုံမှန် သုံးစွဲနေရသော အစားအသောက်နှင့် ရေသန့်၊ ဆေးဝါးနှင့်ဆေးပစ္စည်း၊ အလှကုန်ပစ္စည်း စတာတွေကို ဘေးကင်းစိတ်ချစွာ သုံးစွဲ နိုင်ရေးအတွက် ဆောင်ရွက်လျက်ရှိရာ ဈေးကွက်အတွင်းတွင် ပိုမိုကျယ်ပြန့် စွာ ထောက်လှမ်းစစ်ဆေးခြင်း(Post-marketing Surveillance)၊ စနစ်တကျ

မှတ်ပုံတင်နိုင်ရေး(FDA Registration)နှင့် FDA ခွင့်ပြုချက် (FDA Approval) ရယူရာမှာ ပိုမိုလျင်မြန်ချောမွေ့စွာ ရယူနိုင်ရေးအတွက် Online မှ မှတ်ပုံတင်ခြင်း (FDA Registration) စနစ်ကို Pilot Project အနေနဲ့ စတင်ဆောင်ရွက်ခြင်း စသဖြင့် Food and Drug Administration (FDA)လုပ်ငန်းများကို အခုထက် ပိုမိုပီပြင်လာအောင် ပြည်တွင်း/ပြည်ပပညာရှင်များ၊ အဖွဲ့အစည်းများနှင့် ပူးပေါင်းဆောင်ရွက်သွားမှာ ဖြစ်ပါတယ်။

- (၂၁) အစွမ်းအာနိသင်ထက်မြက်ပြီး ဘေးကင်းလုံခြုံစိတ်ချရတဲ့ တိုင်းရင်းဆေးဝါးများကို ပြည်သူများ အခုထက် ပိုမိုသုံးစွဲနိုင်ရေးနှင့် တိုင်းရင်းဆေးကဏ္ဍ အခုထက် ပိုမိုဖွံ့ဖြိုးတိုးတက်လာရေးအတွက် တိုင်းရင်းဆေးပညာရှင်ကြီးများ၊ တိုင်းရင်းဆေးဝါးထုတ်လုပ်သူများ ပါဝင်ဖွဲ့စည်းထားသော တိုင်းရင်းဆေး ပညာရပ်ဆိုင်ရာ အကြံပေးအဖွဲ့ (Technical Advisory Group - Traditional Medicine)အပါအဝင် တိုင်းရင်းဆေးကဏ္ဍတွင် ပါဝင်ပတ်သက်လျက်ရှိတဲ့ ပညာရှင်များ၊ လူပုဂ္ဂိုလ်များ၊ အဖွဲ့အစည်းများအားလုံးနှင့် ပူးပေါင်းပြီး အားဖြည့်ဆောင်ရွက်မှာ ဖြစ်ပါတယ်။
- (၂၂) အားကစားပြုလုပ်ခြင်းကြောင့် ကျန်းမာကြံ့ခိုင်တဲ့ ပြည်သူဦးရေ များပြားလာပြီး ပြည်သူများအကြား အခုထက် ပိုမိုကျယ်ပြန့်စွာ အားကစားလှုပ်ရှားမှုများ ဆောင်ရွက်လာစေရေးအတွက် “လေ့ကျင့်ခန်းပြုလုပ်ခြင်း သို့မဟုတ် ကိုယ်လက်လှုပ်ရှားပြုလုပ်ခြင်းဟာ ဆေးတစ်ပါး” “Exercise or Physical Activity is Medicine” အလုပ်ရုံဆွေးနွေးပွဲကြီး ပြုလုပ်ပြီးစီးပြီဖြစ်ပြီး ထွက်ပေါ်လာတဲ့ ရလဒ်များကို ပြည်သူများအကြား မြို့နယ်အသီးသီးမှာ ပြင်ပအားကစားပစ္စည်း (Outdoor Equipment) များ အစုံလိုက်တပ်ဆင်ခြင်း၊ တိုင်းဒေသကြီး/ပြည်နယ်နှင့် မြို့နယ်အသီးသီးရှိ အားကစားကွင်း/ရုံများကို ပြုပြင်မွမ်းမံပြီး ပြည်သူများ အခမဲ့ အားကစားပြုလုပ်နိုင်ရန် စီစဉ်ဆောင်ရွက်ပေးထားခြင်း၊ လိုအပ်လျက်ရှိသော အားကစားကွင်း/ရုံများကို ဦးစားပေး အစီစဉ်အလိုက် ထပ်မံအသစ်ဆောက်လုပ်ခြင်း၊ အုပ်စုလိုက်အားကစား သင်တန်းများပေးခြင်း စသည်ဖြင့် လက်တွေ့ကျကျ ဆက်လက်ပြီး အကောင်အထည်ဖော်နိုင်ရေးကိစ္စရပ်အား တိုင်းဒေသကြီး/ပြည်နယ်အစိုးရအဖွဲ့၊ လူမှုရေးဝန်ကြီးများမှ ဦးဆောင်ဦးရွက်ပြု၍ လမ်းညွှန်ပေးနိုင်ရန်အတွက် ဆောင်ရွက်လျက်ရှိပါတယ်။ ဒါ့အပြင် ကျန်းမာ

ကြံ့ခိုင်တဲ့ ကျောင်းသားထုကြီးမှ ကျန်းမာကြံ့ခိုင်တဲ့ ပြည်သူလူထုကြီးတစ်ရပ် ပေါ်ပေါက်လာစေရေးအတွက် အခြေခံပညာကျောင်းများတွင် အားကစားသင်ရိုး ညွှန်းတမ်းများ အရထက် ပိုမိုထည့်သွင်းပြီး အားကစားလှုပ်ရှားမှုများ ပိုမို လုပ်ဆောင်လာစေရန်၊ ကျောင်းတွင်း/ ကျောင်းပြင်ပ အားကစားပြိုင်ပွဲများ ပိုမိုကျင်းပရန်၊ ကျောင်းသားအားကစားပွဲတော်များ ကျင်းပဆောင်ရွက်နိုင်ရန် ပညာရေးဝန်ကြီးဌာနနှင့် ပူးပေါင်းဆောင်ရွက်လျက်ရှိပါတယ်။ မြန်မာ့အားကစား လောက အရထက်ပိုမိုဖွံ့ဖြိုးပြီး အောင်နိုင်မှုများ ရရှိစေရန်နှင့် မြန်မာ့ဂုဏ်ဆောင် အားကစားသမားများ ပေါ်ထွက်လာစေရေးအတွက် အားကစားနှင့်ကာယပညာ သိပ္ပံကျောင်းများကို တိုးချဲ့ဖွင့်လှစ်နိုင်ခဲ့ပြီး အားကစားအဖွဲ့ချုပ်များ၊ နိုင်ငံတကာ နှင့် ပြည်တွင်းအားကစား ပညာရှင်များ၊ အလှူရှင်များအပါအဝင် အားလုံးနှင့် ပူးပေါင်းမှုကို အားဖြည့်ကာ ဆက်လက်ဆောင်ရွက်မှာ ဖြစ်ပါတယ်။

(၂၃) ဆေးလက်တွေ့ပညာ၊ ပြည်သူ့ကျန်းမာရေးပညာ၊ ဆေးရုံအုပ်ချုပ်မှုပညာ၊ သူနာ ပြုစုမှုပညာ အစရှိတဲ့ ဆေးပညာနှင့်ဆေးဘက်ဆိုင်ရာ နှီးနွယ်ပညာရပ်များတွင် ပညာရှင်များ ပိုမိုထွက်ပေါ်လာပြီး အရထက်ပိုမိုပြီး ပြည်သူများအတွက် အရည် အချင်းရှိသော နိုင်ငံတကာအဆင့်မီ ဘွဲ့လွန်ပညာရှင်များ ရရှိစေရန် ဘွဲ့လွန် သင်တန်းများတွင် သင်တန်းသားဦးရေကို လိုအပ်သောပညာရပ် အလိုက်၊ ဦးစား ပေးအလိုက် အရထက် ပိုမိုတိုးချဲ့ ခေါ်ယူသွားနိုင်ရန် သက်ဆိုင်ရာ ပါမောက္ခချုပ် များ၊ ပါမောက္ခ/ဌာနမှူးများ၊ ပါမောက္ခများနှင့် ပူးပေါင်းဆောင်ရွက်မှာဖြစ်ပါတယ်။

(၂၄) ကျွန်တော်တို့ဟာ ထင်သာမြင်သာရှိပြီး ပြည်သူများရဲ့ကျန်းမာရေးကို ထိရောက် စွာ အကျိုးပြုနိုင်မယ့် ကျန်းမာရေးဝန်ဆောင်မှုများကို ပေးအပ်နိုင်ရန်အတွက် အစွမ်းကုန် ကြိုးပမ်းဆောင်ရွက်သွားကြမှာ ဖြစ်ပါတယ်။

- အားလုံးကျန်းမာရွှင်လန်းပါစေ။

ဒေါက်တာမြင့်ထွေး
ပြည်ထောင်စုဝန်ကြီး